
Ishvaradipoktam Shantyadhyayah

ईश्वरादिप्रोक्तं शान्त्यध्यायः

Document Information



Text title : Ishvaradipoktam Shantyadhyayah

File name : IshvArAdiproktaMshAntyadhyAyaH.itx

Category : shiva, shivarahasya

Location : doc_shiva

Transliterated by : Ruma Dewan

Proofread by : Ruma Dewan

Description/comments : shrIshivarahasyam | mahAdevAkhyah ekAdashamAMshaH | adhyAyaH 37-42||

Latest update : October 29, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

November 2, 2024

sanskritdocuments.org

ईश्वरादिप्रोक्तं शान्त्यध्यायः



(शिवरहस्यान्तर्गते महादेवाख्ये)

- शिवपार्वतीसंवादे -

ईश्वर उवाच ।

शान्त्यध्यायान् प्रवक्ष्यामि समाहितमनाः शिवे ।

राजचोराग्निपीडासु ग्रहभूतगदादिभिः ॥ ३७.१ ॥

पीडितानां शिवे शान्त्यै मयैव मनसा कृताः ।

तच्छृणुष्व वदाम्यद्य सर्वपापक्षयाय च ॥ ३७.२ ॥

अतः परमिदं गुह्यं रुद्रोद्गीतं महोदयम् ।

महाविघ्नप्रशमनं महाशान्तिकरं शुभम् ॥ ३७.३ ॥

अकालमृत्युशमनं सर्वव्याधि निवारणम् ।

परचक्रप्रमथनं सदा विजयवर्धनम् ॥ ३७.४ ॥

स्तम्भनं परसैन्यस्य रिपुनाशकरं सदा ।

विषग्रहक्षयकरं समस्ताभीष्टदायकम् ॥ ३७.५ ॥

सर्वशान्त्यधिकाराख्यं धर्मं वक्ष्ये शृणुष्व तम् ।

स शान्तिधारकस्त्र्यक्षो नागयज्ञोपवीतवान् ॥ ३७.६ ॥

--

॥ अथ शान्त्यध्यायः १ ॥

चतुर्मुखश्चतुर्बाहुः सितभस्मावगुण्ठितः ।

वरो वरेण्यो वरदो वामदेवो महेश्वरः ॥ ३७.७ ॥

त्रैलोक्यनमितः श्रीमान् शान्तिमाशु करोतु मे ।

सर्वावयवमुख्येन गात्रेण तनुमध्यमा ॥ ३७.८ ॥
 पीतश्यामातिसौम्येन शिवरूपेण शोभिता ।
 ललाटतिलकोपेता चन्द्ररेखार्धधारिणी ॥ ३७.९ ॥
 दिव्याम्बरधरादेवी सर्वाभरणभूषिता ।
 वरस्त्री सर्वनारीणां शोभागुणमहास्पदा ॥ ३७.१० ॥
 भावनामात्रसन्तुष्टा उमा देवी वरप्रदा ।
 साक्षादागत्य रूपेण शान्तानामिव तेजसा ॥ ३७.११ ॥
 शान्तिं करोतु मे प्रीता भक्तानां भक्तवत्सला ।
 पद्मरागद्युतिः सौम्यो रक्तमाल्यानुलेपनः ॥ ३७.१२ ॥
 अवालो बालरूपेण षण्मुखः शिखिवाहनः ।
 पूर्णेन्दुवदनः सौम्यस्त्रिशिखाशक्तिसंयुतः ॥ ३७.१३ ॥
 कृत्तिकोमाग्निरुद्राङ्गगङ्गोद्भूतः सुरार्चितः ।
 कार्तिकेयो महातेजा वरदानैकतत्परः ॥ ३७.१४ ॥
 शान्तिं करोतु मे प्रीतो बलं सौख्यं च सर्वदा ।
 महोदरो महाकायः स्निग्धाञ्जनसमप्रभः ॥ ३७.१५ ॥
 एकदंष्ट्रोत्कटो देवो गजवक्त्रो महाबलः ।
 नागयज्ञोपवीती च नागाभरणभूषितः ॥ ३७.१६ ॥
 सर्वार्थसम्पदाधारो गणाध्यक्षो वरप्रदः ।
 रुद्रस्य तनयो देवो नायकोऽथ विनायकः ॥ ३७.१७ ॥
 करोतु मे महाशान्तिं कर्मसिद्धिं च सर्वदा ।
 इन्द्रनीलनिभाक्षोऽग्निपशुशूलायुधोद्यतः ॥ ३७.१८ ॥
 रक्ताम्बरधरः श्रीमान् कृष्णाङ्गो नागभूषणः ।
 पापापनोदनः शुद्धस्त्वलक्ष्मीमलनाशनः ॥ ३७.१९ ॥
 करोतु मे महाशान्तिं महाकालो महाबलः ।
 पूतवस्त्रपरीधाना कन्या पुष्पैःस्वलङ्कृता ॥ ३७.२० ॥
 गणनाथाम्बिका त्र्यक्षा पुण्या गौरी सुरेश्वरी ।
 सर्वसिद्धिप्रदा देवी प्रसादपरमा परा ॥ ३७.२१ ॥

शान्तिं करोतु मे शान्ता सिद्धिमाशु प्रयच्छतु
स्निग्धा श्यामलवर्णेन महिषासुरमर्दिनी ॥ ३७.२२ ॥

धनुश्चक्रप्रहरणा शङ्खयष्ट्यसिधारिणी ।
अतर्जनोद्यतकरा सर्वोपद्रवनाशिनी ॥ ३७.२३ ॥

सर्वमङ्गलमाता मे शिवमाशु प्रयच्छतु ।
निर्मासेन शरीरेण सुस्नाय्वस्थिनिबन्धनः ॥ ३७.२४ ॥

अतिसूक्ष्मोऽतिविक्रान्तस्त्र्यक्षो भृङ्गिरिटिर्महान् ।
रुद्रात्मजो रुद्रवीरो रुद्रैकगतमानसः ॥ ३७.२५ ॥

सोऽपि शान्तात्मभावेन शान्तिमाशु करोतु मे ।
प्रचण्डगणसैन्येशो महाकालास्त्रधारकः ॥ ३७.२६ ॥

अक्षमालार्पितकरस्त्र्यक्षश्चण्डेश्वरः प्रभुः ।
प्रचण्डपापहरणो बृहस्पत्यादिशोधकः ॥ ३७.२७ ॥

करोतु मे महायोगी कल्याणं परमं शुभम् ।
पद्मासनः पद्मनिभश्चतुर्वदनपङ्कजः ॥ ३७.२८ ॥

कमण्डलुधरः श्रीमान् देवगन्धर्वपूजितः ।
शिवध्यानैकनिरतः शिवसद्भावभावितः ॥ ३७.२९ ॥

ब्रह्मशब्देन दिव्येन ब्रह्माशान्तिं करोतु मे ।
शङ्खकुन्देन्दुवर्णाभिः कण्ठे मरकतप्रभः ॥ ३७.३० ॥

अक्षमालाशिरा उग्रशिवज्ञानव्यवस्थितः ।
चतुर्मुखश्चतुष्पादस्त्रिणेत्रः सर्वदोज्ज्वलः ॥ ३७.३१ ॥

क्षितेः पतिर्वृषो देवो धर्मो धर्मोत्तमोत्तमः ।
ईशं वहति पृष्ठेन तस्माद्धर्मो जगत्प्रभुः ॥ ३७.३२ ॥

वृषो वृषपतिश्रीमान् देवगन्धर्वपूजितः ।
शिवज्ञानैकसम्पन्नः शिवसद्भावभावितः ॥ ३७.३३ ॥

वृषशब्देन दिव्येन वृषः शान्तिं करोतु मे ।
ताक्ष्यासनश्चतुर्बाहुः शङ्खचक्रगदाधरः ॥ ३७.३४ ॥

श्यामः पीताम्बरधरो वनमालाविभूषितः ।
यज्ञो देवोत्तमो देवो माधवो मधुसूदनः ॥ ३७.३५ ॥

शिवप्रसाद सम्पन्नः शिवध्यानपरायणः ।
 शिवार्चनरतो नित्यं विष्णुः शान्तिं करोतु मे ॥ ३७.३६ ॥
 पद्मरागप्रभो देवी चतुर्वदन पङ्कजा ।
 अक्षमालार्पितकराकमण्डलुधरा शिवा ॥ ३७.३७ ॥
 ब्रह्माणी सौम्यवदना शिवपूजापरायणा ।
 शान्तिं करोतु मे प्रीता ब्रह्मशब्देन निर्मला ॥ ३७.२८ ॥
 मयूरवाहना देवी सिन्दूरारुणविग्रहा ।
 शक्तिहस्ता महारूपा सर्वाभरणभूषिता ॥ ३७.२९ ॥
 रुद्रभक्ता महापुण्या रुद्रार्चनरता सदा ।
 कौमारी वरदा देवी क्षेमरोग्यं ददातु मे ॥ ३७.३० ॥
 शङ्खचक्रगदाहस्ता श्यामा पीताम्बरप्रिया ।
 चतुर्भुजा तार्क्ष्यरथा वैष्णवी सुरपूजिता ॥ ३७.३१ ॥
 शिवार्चनरता भक्ता रुद्रैकगतमानसा ।
 शान्तिं करोतु मे नित्यं सर्वासुरविमर्दिनी ॥ ३७.३२ ॥
 हिमसेतुनिभा देवी महावृषभवाहिनी ।
 त्रिशूलहस्ता वरदा नानाभरणभूषिता ॥ ३७.३३ ॥
 रुद्रभक्ता महावीर्या रुद्रार्चनरता सदा ।
 चतुर्भुजा चतुर्वक्त्रा त्रिणेत्रा पापहारिणी ॥ ३७.३४ ॥
 आर्तिं हरतु मे प्रीता माहेशी नित्यमुज्ज्वला ।
 वराहघोणविकटा वराहवरवाहना ॥ ३७.३५ ॥
 श्यामाङ्गा वरदा देवी शङ्खचक्रगदाधरा ।
 तर्जयन्ती सदा विघ्नान् अर्चयन्ती सदाशिवम् ॥ ३७.३६ ॥
 वाराही वरदा देवी क्षेमरोग्यं ददातु मे ।
 ऐरावतगजारूढा वज्रहस्ता महाबला ॥ ३७.३७ ॥
 नेत्राणां च सहस्रेण भूषिता काञ्चनप्रभा ।
 ऐन्द्रदेवी सदाकालं शान्तिमाशु करोतु मे ॥ ३७.३८ ॥
 ऊर्ध्वकेशोत्कटा क्षामा निर्मासस्त्रायुबन्धना ।

करालवदना घोरा खङ्गखेटायुधोद्यता ॥ ३७.३९ ॥

कपालमालिनी देवी क्रूरा खट्वाङ्गधारिणी ।

आरक्तपिङ्गनयना गजचर्मावगुण्ठिता ॥ ३७.४० ॥

नानानागपरीताङ्गी प्रेतोपरि निवासिनी ।

शिवरूपेण घोरेण शिवारावभयङ्करी ॥ ३७.४१ ॥

चामुण्डा चण्डरूपेण चित्रा त्रासयते ननु ।

भूतप्रेतपिशाचेभ्यो मम रक्षां करो तु सा ॥ ३७.४२ ॥

आकाशमातरो देव्यस्तथा भूलोकमातरः ।

भूतानां मातरः सर्वास्तथान्याः पितृमातरः ॥ ३७.४३ ॥

सर्वमातृगणा देव्यः स्वायुधव्यग्रपाणयः ।

जगद्व्याप्यावतिष्ठन्त्यो बलिकामा महादयाः ॥ ३७.४४ ॥

रुद्रभक्ता महावीर्या रुद्रार्चनपरायणाः ।

शान्तिं कुर्वन्तु मे नित्यं मातरः सुरपूजिताः ॥ ३७.४५ ॥

ये रुद्रा रौद्रकर्माणो रुद्रस्थाननिवासिनः ।

सौम्याश्चैव तु ये केचित् सौम्यस्थाननिवासिनः ॥ ३७.४६ ॥

मातरो रुद्ररूपाश्च गणानामधिपाश्च ये ।

विघ्नभूतास्तथैवान्ये दशदिक्षु समाचि(श्रि)ताः ॥ ३७.४७ ॥

सर्वे सुप्रीतमनसः प्रतिगृह्णन्त्विमं बलिम् ॥ ३७.४८ ॥

ईश्वर उवाच ।

माध्यामद्यं च शान्तिं सुत तति धनगो वाजिमातङ्गयूथे-

राष्ट्रे ग्रामे पुरे वा सुविहितमधुना शान्तिदाः सन्तु सर्वाः ॥ ३७.४९ ॥

॥ इति शान्त्यध्यायः १ ॥

॥ अथ शान्त्यध्यायः २ ॥

(दिशाशान्तिः)

सिद्धिं पुष्णन्तु मे नित्यं भयेभ्यः पान्तु मां सदा ।

ऐन्द्र्यां दिशि गणा ये तु वज्रहस्ता महाबलाः ॥ ३८.१ ॥

सुपीताक्षा पीतनिभास्तथा वै पीतलोहिताः ।
 दिव्यान्तरिक्षभौमाश्च पातालतलवासिनः ॥ ३८.२ ॥
 रुद्रार्चनरता नित्यं शान्तिं कुर्वन्तु मे सदा ।
 आग्नेय्यां ये गणाः सर्वे शक्तिहस्ता निषङ्गिणः ॥ ३८.३ ॥
 शिवप्रणामपरमाः शान्तिं कुर्वन्तु मे सदा ।
 याम्यां दिशि गणाः ये तु सततं दण्डपाणयः ॥ ३८.४ ॥
 सुकृष्णाक्षाः कृष्णनिभास्तथा वै कृष्णलोहिताः ।
 दिव्यान्तरिक्षभौमाश्च पातालतलवासिनः ॥ ३८.५ ॥
 परमेशार्चनरताः शान्तिं कुर्वन्तु मे सदा ।
 निर्ऋत्यां ये गणाः सर्वे राक्षसाः खड्गपाणयः ॥ ३८.६ ॥
 सुनीलाक्षा नीलनिभास्तथा वै नीललोहिताः ।
 दिव्यान्तरिक्षभौमाश्च पातालतलवासिनः ॥ ३८.७ ॥
 रुद्रैकध्यान निरताः शान्तिं कुर्वन्तु मे सदा ।
 वारुण्यां ये गणाः सर्वे सततं पाशपाणयः ॥ ३८.८ ॥
 श्यामाक्षाः श्यामनिभास्तथा वै श्यामलोहिताः ।
 दिव्यान्तरिक्षभौमाश्च पातालतलवासिनः ॥ ३८.९ ॥
 परमेशार्चनरताः शान्तिं कुर्वन्तु मे सदा ।
 वायव्यां ये गणाः सर्वे सततं ध्वजपाणयः ॥ ३८.१० ॥
 सूधूमाक्षा धूम्रनिभास्तथा वै धूम्रलोचनाः ।
 दिव्यान्तरिक्षभौमाश्च पातालतलवासिनः ॥ ३८.११ ॥
 शिवभक्तिपराः सर्वे क्षेमं कुर्वन्तु मे सदा ।
 कौबेर्यां ये गणाः सर्वे सततं निधिपाणयः ॥ ३८.१२ ॥
 सुपीताक्षाः पीतनिभास्तथा वै पीतलोहिताः ।
 दिव्यान्तरिक्षभौमाश्च पातालतलवासिनः ॥ ३८.१३ ॥
 शिवभक्तिपराः सर्वे क्षेमं कुर्वन्तु मे सदा ।
 ईशान्यां ये गणाः सर्वे प्रशान्ताः शूलपाणयः ॥ ३८.१४ ॥
 सुसूक्ष्माक्षाः सूक्ष्मनिभास्तथा वै सूक्ष्मलोहिताः ।
 दिव्यान्तरिक्ष भौमाश्च पातालतलवासिनः ॥ ३८.१५ ॥

रुद्रप्रणामपरमाः शान्तिं कुर्वन्तु मे सदा ।
 अधोभागे गणा ये तु सततं चक्रपाणयः ॥ ३८.१६ ॥
 सुधूम्राक्षा धूम्रनिभास्तथा वै धूम्रलोहिताः ।
 दिव्यान्तरिक्षभौमाश्च पातालतलवासिनः ॥ ३८.१७ ॥
 शिवभक्तिरताः सर्वे शान्तिं कुर्वन्तु मे सदा ।
 ऊर्ध्व भागे स्थिता ये तु सततं पद्मपाणयः ॥ ३८.१८ ॥
 सुपद्माक्षाः पद्मनिभास्तथा वै पद्मलोहिताः ।
 दिव्यान्तरिक्षभौमाश्च पातालतलवासिनः ॥ ३८.१९ ॥
 शिवपूजासमायुक्ताः शान्तिं कुर्वन्तु मे सदा ।
 एते गणा महात्मानो महाबलपराक्रमाः ॥ ३८.२० ॥
 शिवं सम्पूज्य यत्नेन स्वं स्वं पदमवापिरे ।
 ततः सुप्रीतमनसः शान्तिमायुर्बलं श्रियम् ॥ ३८.२१ ॥
 प्रयच्छन्त्वाशु मर्त्यानां तद्भक्तानां विशेषतः ।
 नाम्नाऽमरावती पूज्या पूर्वभागे व्यवस्थिता ॥ ३८.२२ ॥
 विद्याधरगणाकीर्णा सिद्धगन्धर्वसेविता ।
 रत्नप्राकाररचिता महारत्नोपशोभिता ॥ ३८.२३ ॥
 तत्र देवपतिः श्रीमान् वज्रहस्तो महाबलः ।
 नेत्राणां तु सहस्रेण शोभनेन विराजितः ॥ ३८.२४ ॥
 ऐरावतगजारूढो हेमवर्णो महाद्युतिः ।
 देवेन्द्रः परमो हृष्टः परमेशार्चने रतः ॥ ३८.२५ ॥
 शिवध्यानैकसम्पन्नः शिवभक्तिपरायणः ।
 शिवभक्तैस्तथा चान्यैर्देवैरिह सहानुगैः ॥ ३८.२६ ॥
 शिवप्रणामपरमः करोतु मम शान्तिकम् ।
 आग्नेय्यास्तु दिशोभागे पुरी तेजोवती शुभा ॥ ३८.२७ ॥
 नानादेवगणाकीर्णा रत्नज्वालासमाकुला ।
 तत्र ज्वालापरीताङ्गो दीप्त्याङ्गारसमद्युतिः ॥ ३८.२८ ॥
 भूतिकृद्देहिनां देवो ज्वलनः पापनाशनः ।

शिवपूजासमायुक्तः शिवध्यानविभावितः ॥ ३८.२९ ॥

शान्तिं करोतु मे देवस्तथा पापपरिक्षयम् ।

वैवस्वतपुरीनाम दक्षिणस्यां व्यवस्थिता ॥ ३८.३० ॥

लोहप्राकारसंयुक्ता प्रासादैर्गोपुरैः शुभा ।

सुरासुरशतानीकपितृयक्षोरगालयः ॥ ३८.३१ ॥

तत्रेन्द्रनीलसङ्काशो रत्नस्रग्वस्त्रभूषणः ।

खड्गपाणिर्महातेजाः करालवदनोज्ज्वलः ॥ ३८.३२ ॥

राक्षसेन्द्रश्च निर्ऋतिः शिवार्चनरतः सदा ।

करोतु मे महाशान्तिं शिवभक्तिसमुत्सुकः ॥ ३८.३३ ॥

पश्चिमे तु दिशो भागे पुरी शुद्धवती (शुद्धिमती) शुभा ।

नानारत्नसमाकीर्णा नानाकिन्नरसेविता ॥ ३८.३४ ॥

तेजः प्राकारसङ्कीर्णा निरौपम्या सदोज्ज्वला ।

तत्र मौक्तिकसङ्काशः परिपिङ्गललोचनः ॥ ३८.३५ ॥

श्वेतवस्त्रपरीधानः पाशहस्तो महाद्युतिः ।

वरुणः परया भक्त्या शिवैकाऽऽहितमानसः ॥ ३८.३६ ॥

रोगशोकार्तिसन्तापं विनाशयतु मे सदा ।

वायव्ये तु दिशो भागे पुरीगन्धवती शुभा ॥ ३८.३७ ॥

ऋषिसिद्धगणाकीर्णा हेमप्राकारतोरणा ।

तथा धूम्रेण देहेन कृष्णपिङ्गललोचनः ॥ ३८.३८ ॥

पटवासान्तरालीनो ध्वजयष्ट्यायुधोज्ज्वलः ।

पवनः परमो देवः परमेश्वरभावितः ॥ ३८.३९ ॥

क्षेमरोग्यबलं शान्तिं करोतु मम सर्वदा ।

महोदया नाम पुरी उत्तरेण व्यवस्थिता ॥ ३८.४० ॥

अनेकयक्षसङ्कीर्णा नानारत्नोपशोभिता ।

तत्र देवो गदाहस्तश्चित्रस्रग्वस्त्रभूषणः ॥ ३८.४१ ॥

ह्रस्वबाहुर्महातेजाः परिपिङ्गललोचनः ।

कुबेरः श्रीमुखः श्रीमान् हरपादार्चने रतः ॥ ३८.४२ ॥

शान्तिं करोतु मे प्रीतः शमशान्तेन चेतसा ।
यशोवती पुरी रम्या ऐशान्यां दिशि संस्थिता ॥ ३८.४३ ॥

नानागणसमकीर्णा नानाकृतसुरालया ।
तेजःप्राकारपर्यन्ता निरौपम्यगुणान्विता ॥ ३८.४४ ॥

तत्र मौक्तिकसङ्काशः शशाङ्ककृतशेखरः ।
त्रिणेत्रः शान्तरूपात्मा ह्यक्षमालाधरो हरः ॥ ३८.४५ ॥

ईशानः परमो देवः शिवध्यानैकतत्परः ।
सोऽपि सर्वात्मभावेन शान्तिमाशु करोतु मे ॥ ३८.४६ ॥

ईश्वर उवाच ।

शान्ताः शिवार्चनरताः शिवपादसक्ताः
युक्ता मखायुतफलैर्वरभस्मभूषाः ।
रुद्राक्षवक्षस इमे शिवलिङ्गभक्ता
एते मदर्चनफलेन गणातामुपेताः ॥ ३८.४७ ॥

॥ इति शान्त्यध्यायः २ ॥

॥ अथ शान्त्यध्यायः ३ ॥

(लोकशान्तिः)

भूलोके च भुवर्लोके स्वर्लोके च वसन्ति ये ।
देवदिव्यप्रभायुक्ताः शान्तिं कुर्वन्तु मे सदा ॥ ३९.१ ॥

महर्लोके जनोलोके तपोलोके च संस्थिताः ।
ते तु प्रमुदिता देवाः शान्तिं कुर्वन्तु मे सदा ॥ ३९.२ ॥

सत्यलोके च ये देवाः प्रभाज्वलितविग्राः ।
शिवभक्ताः सुमनसः भयार्तिं नाशयन्तु मे ॥ ३९.३ ॥

तपोलोके च ये देवाः शुद्धाः स्फटिकविग्रहाः ।
रुद्रभक्ता महात्मानः शिवं कर्वन्तु मे सदा ॥ ३९.४ ॥

जनोलोके च ये देवा धौतचामीकरप्रभाः ।
ईशानं प्रणता नित्यं शान्तिं कुर्वन्तु मे सदा ॥ ३९.६ ॥

भुवर्लोके च ये देवा भासयन्तो दिशो दश ।
शिवैकशरणा देवाः पापं प्रशमयन्तु मे ॥ ३९.७ ॥

(गिरिकन्दरादिशान्तिः)
गिरिकन्दरदुर्गेषु निवसन्ति च ये नराः ।
रुद्रार्चनरता नित्यं शान्तिं कुर्वन्तु मे सदा ॥ ३९.८ ॥

(देवीभ्यः शान्तिप्रार्थना)
शरच्चन्द्रांशुगौरैण देहेनामिततेजसा ।
सरस्वती शिवे भक्ता शान्तिमाशु करोतु मे ॥ ३९.९ ॥

चारुचामीकरप्रख्या सरोजकरपल्लवा ।
शिवभक्ता च श्रीदेवी श्रीमद्भुक्तिं ददातु मे ॥ ३९.१० ॥
चारुणा मुखचन्द्रेण विचित्रकनकोज्ज्वला ।
जया देवी शिवे भक्ता सर्वान् कामान् ददातु मे ॥ ३९.११ ॥

हारेण सुविचित्रेण भास्वत्कनकमेखला ।
अपराजिता रुद्रभक्ता करोतु विजयं मम ॥ ३९.१२ ॥
(ग्रहशान्तिः)

सिन्दूरारुणवर्णेन देहेनायतलोचनः ।
सहस्रकिरणः श्रीमान् सप्तसप्तिकवाहनः ॥ ३९.१३ ॥
गभस्तिमाली भगवान् शिवपादार्चने रतः ।
करोतु मे महाशान्तिं ग्रहपीडानिवारणम् ॥ ३९.१४ ॥

जगदाप्यायनकरोऽप्यमृतांशुः सुशीतलः ।
सोमः सौम्येन भावेन ग्रहपीडां व्यपोहतु ॥ ३९.१५ ॥
पद्मरागेण देहेन देवः पिङ्गललोचनः ।
अङ्गारकस्तु सततं रुद्रपूजापरायणः ॥ ३९.१६ ॥

रुद्रसद्भावसम्पन्नो रुद्रध्यानैकतत्परः ।
ग्रहपीडाभयं सर्वं विनाशयतु मे सदा ॥ ३९.१७ ॥

कुङ्कुमछविना श्रीमान् देहेनाऽऽरक्तपिङ्गलः ।
बुधोऽपि शिवधामात्मा ग्रहपीडां व्यपोहतु ॥ ३९.१८ ॥
तप्तचामीकराभो यः सर्वज्ञानसुधालयः ।

बृहस्पतिः सदाकालमीश्वरार्चनतत्परः ॥ ३९.१९ ॥

सोऽपि शान्तात्मचित्तेन परमेण समाधिना ।

ग्रहपीडां विनिर्जित्य करोतु विजयं मम ॥ ३९.२० ॥

हिमकुन्देन्दुतुल्याभोऽसुरदैत्येन्द्रपूजितः ।

शुक्रः शिवार्चको नित्यं ग्रहपीडां व्यपोहतु ॥ ३९.२१ ॥

भिन्ना(नीला)ञ्जनसमच्छायः सुरक्तनयनद्युतिः ।

शनैश्चरः शिवे भक्तः ग्रहपीडां व्यपोहतु ॥ ३९.२२ ॥

धूम्रायमाणः सततं सर्वोत्पातसमन्वितः ।

नीलाञ्जनसमः श्रीमान् सैहिकेयो महाद्युतिः ॥ ३९.२३ ॥

शिवपूजारतो राहुः ग्रहपीडां व्यपोहतु ।

धूम्रायमाणः सततं सर्वोत्पातसमन्वितः ॥ ३९.२४ ॥

शिवार्चनरतः केतुर्ग्रहपीडां व्यपोहतु ।

एते ग्रहा महात्मानः शिवार्चनपरायणाः ॥ ३९.२५ ॥

शान्तिं कुर्वन्तु मे हृष्टाः सदाकालं हितैषिणः ।

मुखे यस्य स्थितो नित्यं व्युष्टिर्नाम महाबलः ॥ ३९.२६ ॥

सुमुख विघ्नकारी च पृष्ठे च विजयङ्करः ।

रुद्रप्रणामपरमः शान्तिमाशु करोतु मे ॥ ३९.२७ ॥

(तिथिशान्तिः)

तृतीया सप्तमी चैव दशमी च चतुर्दशी ।

चतुर्थी चाष्टमी चैव एकादशी च पूर्णिमा ॥ ३९.२८ ॥

एता विघ्नकरा भक्ताः शुक्लकृष्णसमुद्भवाः ।

भवन्तु मे श्रियो नित्यं कुर्वन्तु विजयं सदा ॥ ३९.२९ ॥

अमावास्या महापुण्या पितृदेवसमन्विता ।

शिवा ह्येषा तु परमा शिवस्य परमात्मनः ॥ ३९.३० ॥

शिवतेजः समायुक्ताः करोतु मम शान्तिकम् ।

प्रतिपद्वहिसंयुक्ता अष्टमी रुद्र(आर्द्रा)संयुता ॥ ३९.३१ ॥

नवमी तिथिरत्युग्रा दुर्गादेव्यधिदेवता ।

दशमी धर्मसंयुक्ता रुद्रेणैकादशीयुता ॥ ३९.३२ ॥

द्वादशी विष्णुसंयुक्ता मदनेन त्रयोदशी ।

चतुर्दशी महेशेन पूर्णिमा तुहिनांशुना ॥ ३९.३३ ॥

एतस्तु तिथयः सर्वा ईशानार्चनतत्पराः ।

शान्तिं कुर्वन्तु मे नित्यं सदाकालं हितैषिणः ॥ ३९.३४ ॥

(योगशान्तिः)

विष्कम्भः प्रीतिरायुष्मान् सौभाग्यं शोभनं तथा ।

अतिगण्डः सुकर्मा च धृतिः शूलस्तथैव च ॥ ३९.३५ ॥

गण्डो वृद्धिर्ध्रुवश्चैव व्याघातो हर्षणस्तथा ।

वज्रसिद्धिर्व्यतीपातो वरीयान् परिघः शिवः ॥ ३९.३६ ॥

सिद्धः साध्यः शुभः शुभ्रो ब्राह्ममाहेन्द्रवैधृताः ।

चन्द्रस्य भानोरुत्पन्ना ये ते योगा महाबलाः ॥ ३९.३७ ॥

शिवशक्तियुताः सर्वे शिवशक्तिविधायिनः ।

शान्तिं कुर्वन्तु मे नित्यं शिवध्यानपरायणाः ॥ ३९.३८ ॥

(नक्षत्रशान्तिः)

कृत्तिका परमा देवी रोहिणी रुचिरानना ।

श्रीमान् मृगशिरा भद्रा आर्द्रा च परमोज्ज्वला ॥ ३९.३९ ॥

पुनर्वसुस्तथा पुष्य आश्लेषा च महोज्ज्वला ।

नक्षत्रमातरो ह्येताः प्रभामालावभासकाः ॥ ३९.४० ॥

महादेवार्चनरता महादेवानुभाविताः ।

पूर्वभागे स्थिताश्चैताः शान्तिं कुर्वन्तु मे सदा ॥ ३९.४१ ॥

मघा सर्वगुणोपेता पूर्वा चैव तु फल्गुनी ।

उत्तरा फल्गुनी चेष्टा हस्तचित्ररथोत्तमा ॥ ३९.४२ ॥

स्वाती विशाखा वरदा दक्षिणस्थानसंस्थिता ।

अर्चयन्त्यः सदा कालं देवं त्रिणयनं प्रभुम् ॥ ३९.४३ ॥

ममापि शान्तिं चैवैताः कुर्वन्तु शिवचोदिताः ।

अनूराधा तथा ज्येष्ठा मूला बुद्धिसमत्विता ॥ ३९.४४ ॥

पूर्वाषाढा महावीर्या आषाढात्युत्तरा शुभा ।
 अभिजिन्नाम नक्षत्रं श्रवणं परमोत्तमम् ॥ ३९.४५ ॥
 एताः पश्चिमतो दीप्ताः राजन्त्यश्चारुमूर्तयः ।
 ईशानं पूजयन्त्येताः सर्वकालं सुमैः शिवे ॥ ३९.४६ ॥
 प्रशान्तिं मम कुर्वन्तु विभूतिं च समाहिताः ।
 श्रविष्ठा शतभिषक् चैव पूर्वा भाद्रपदा तथा ॥ ३९.४७ ॥
 उत्तरा भाद्रेवत्यावश्विनी च महर्धिका ।
 भरणी च महावीर्या नित्यमुत्तरतः स्थिताः ॥ ३९.४८ ॥
 शिवार्चनरता नित्यं शिवैकगतमानसाः ।
 शान्तिं कुर्वन्तु मे नित्यं सर्वकालं सुखोदयाः ॥ ३९.४९ ॥

(राशिशान्तिः)

अथ मेषो मृगाधीशो धनुर्दीप्तिमतां वरः ।
 पूर्वेण भासयन्त्येते शिवपूजापरायणाः ॥ ३९.५० ॥
 शान्तिं कुर्वन्तु मे नित्यं बलं सौभाग्यमेव च ।
 वृषः कन्या च वरदा मकरश्च महार्थकः ॥ ३९.५१ ॥
 हरपादरता नित्यं शिवभावेन भाविताः ।
 एते दक्षिणादिक्संस्थाः पूजयन्ति सदाशिवम् ॥ ३९.५२ ॥
 भक्त्या च परया नित्यं शान्तिं कुर्वन्तु मे सदा ।
 मिथुनं च तुलाकुम्भौ पश्चिमस्यां दिशि स्थिताः ॥ ३९.५३ ॥
 शिवपादार्चनरताः शान्तिं कुर्वन्तु मे सदा ।
 कर्कटो वृश्चिको मीनो ह्येते उत्तरतः स्थिता ॥ ३९.५४ ॥
 यजन्त्येते सदा कालं रुद्रं भुवननायकम् ।
 शान्तिं कुर्वन्तु मे नित्यं शिवज्ञानविधायिनः ॥ ३९.५५ ॥

(ऋषिशान्तिः)

ऋषयः सत्य विख्याता ध्रुवान्ताः परमेज्वलाः ।
 भस्मरुद्राक्षभूषाढ्या त्रिपुण्ड्रपरिमण्डिताः ॥ ३९.५६ ॥
 शिवलिङ्गार्चनपरास्त्रिकालममितौजसः

कश्यपो गालवो गार्ग्यो विश्वामित्रो महामुनि ।
 भृगुर्दक्षो वसिष्ठश्च मृकण्डुः पुलहः क्रतुः
 नारदो मुनिरत्रिश्च भरद्वाजोऽङ्गिराः मुनिः ॥ ३९.५८ ॥
 वात्सीकिः कौशिकः कर्णः शाकल्योऽथ पुनर्वसुः ।
 शाकलायन(आश्वलायन) इत्याद्या मुनयोऽथ तपस्विनः ॥ ३९.५९ ॥
 शिवध्यानार्चनोद्युक्ताः शान्तिं कुर्वन्तु मे सदा ।
 ऋषिपत्न्यो महाभागाः ऋषिकन्याः कुमारकाः ॥ ३९.६० ॥
 शिवार्चनरता नित्यं शान्तिं कुर्वन्तु मे सदा ।
 कुर्वन्तु शान्तिं विविधां सुरोत्तमाः ।
 शिवार्चका भस्मत्रिपुण्ड्रभूषिताः ।
 लिङ्गार्चकाः शाश्वतधर्मयुक्ताः
 युक्ता भवन्त्येव शिवप्रसादात् ॥ ३९.६१ ॥
 ॥ इति शान्त्यध्यायः ३ ॥

॥ अथ शान्त्यध्यायः ४ ॥

ईश्वर उवाच ।
 (सिद्धगन्धर्वादि शान्तिः)
 सिद्धाश्च सिद्धतपसो गन्धर्वाप्सरसां गणाः ।
 विद्याधरा महात्मानो गरुडश्च महार्थकः ॥ ४०.१ ॥
 महेश्वरपरा ह्येते महेश्वरपदार्चकाः ।
 सिद्धिमाशु प्रयच्छन्तु शिवधर्मपरायणाः ॥ ४०.२ ॥
 नमुचिर्दैत्यराजेन्द्रः शम्भुपूजापरायणः ।
 महानादोऽपि विख्यातो दैत्यः परमवीर्यवान् ॥ ४०.३ ॥
 हाटकेश्वरदेवस्य नित्यं पूजापरायणः ।
 बलं वीर्यं च मे क्षिप्रं प्रयच्छन्तु महार्थकाः ॥ ४०.४ ॥
 (दैत्यशान्तिः)
 महाजम्भोहयग्रीवः प्रह्लादो दैत्यपुङ्गवः ।
 तारकाग्निमुखा दैत्या कालनेमिर्महाबलः ॥ ४०.५ ॥

एते दैत्या महात्मानः शिवसद्भावभाविताः ।
 पुष्टिं बलं तथा वीर्यं प्रयच्छन्तु च मे सुखम् ॥ ४०.६ ॥
 वैरोचनो हिरण्याक्षः सुपर्वा च सुलोमकः ।
 मुचुकुन्दः सुकण्ठश्च दैत्यो रोचनकस्तथा ॥ ४०.७ ॥
 भावेन परमेणाशु यजन्तः सर्वदा शिवम् ।
 सततं शितभावेन पुष्टिं कुर्वन्तु मे सदा ॥ ४०.८ ॥

(नागशान्तिः)

आरक्तेन शरीरेण रक्तान्तायतलोचनः ।
 महाभोगकृताटोपः शङ्खाब्जकृतलाञ्छनः ॥ ४०.९ ॥
 अनलो नागराजेन्द्रः शिवपादार्चने रतः ।
 महापापविषं हत्वा शान्तिमाशु करोतु मे ॥ ४०.१० ॥
 सुखेन सुशरीरेण सुश्वेतोत्पलशेखरः ।
 चारुभोगकृताटोपश्चारुहारविभूषणः ॥ ४०.११ ॥
 वासुकिर्नागराजेन्द्रः शिवपादार्चने रतः ।
 सर्वरोगविषं हत्वा क्षेमरोग्यं ददातु मे ॥ ४०.१२ ॥
 अतिप्रीतेन देहेन प्रस्फुरद्भोगसम्पदा ।
 तेजसा चातिदीप्तेन कृतस्वस्तिकलक्षणः ॥ ४०.१३ ॥
 नागेन्द्रस्तक्षकः श्रीमान्नागकोट्या समन्वितः ।
 विषशस्त्रादिसन्तापं हत्वा शान्तिं करोतु मे ॥ ४०.१४ ॥
 पद्मवर्णेन देहेन पद्मपत्रायतेक्षणः ।
 पद्मबिन्दुकृताभासो ग्रीवायामेकरेखया ॥ ४०.१५ ॥
 ख्यातः पद्मो महानागः शिवपादार्चने रतः ।
 करोतु मे महाशान्तिं महापापविषक्षयम् ॥ ४०.१६ ॥
 पुण्डरीकनिभेनापि देहेनामिततेजसा ।
 शङ्खशूलाब्जरुचिरैर्भूषितो मूर्ध्नि बिन्दुभिः ॥ ४०.१७ ॥
 महापद्मो महानागो हरपादार्चने रतः ।
 विनिहत्य विषं घोरं शान्तिमाशु करोतु मे ॥ ४०.१८ ॥

शङ्खपालः श्रिया दीप्तः शिवपादाब्जपूजकः ।
 महाविषं महाघोरं शान्तिमाशु करोतु मे ॥ ४०.२० ॥
 अतिगौरेण देहेन चन्द्रार्धकृतशेखरः ।
 दीप्तभोगः कृताटोपः शम्भुलक्षणलक्षितः ॥ ४०.२१ ॥
 गुलिको नागराजेन्द्रो नित्यं हरपरायणः ।
 अपहृत्य विषं घोरं करोतु विषशान्तिकम् ॥ ४०.२२ ॥
 अन्तरिक्षे च ये नागा ये नागा भुवि संस्थिताः ।
 पाताले संस्थिता नागाः सर्वेऽप्यत्र समन्विताः ॥ ४०.२३ ॥
 रुद्रपादार्चनोद्युक्ताः शान्तिं कुर्वन्तु मे सदा ।
 नागिन्यो नागकन्याश्च तथा नागकुमारिकाः ॥ ४०.२४ ॥
 शिवभक्ताः सुमनसः शान्तिं कुर्वन्तु मे सदा ।
 य इदं नाग संस्थानं कीर्तयेद्वा शृणोति वा ॥ ४०.२५ ॥
 न तं नागा विहिंसन्ति विषं नाक्रमते सदा ।
 गङ्गा पुण्या महादेवी यमुना नर्मदा नदी ॥ ४०.२६ ॥
 (नदीशान्तिः)
 गोमती चापि कावेरी वरुणा देवकी तथा ।
 सर्वभूतपतिं देवं परमेशं महेश्वरम् ॥ ४०.२७ ॥
 पूजयन्ति सदा नद्यस्सदा तद्भावभाविताः ।
 शान्तिं कुर्वन्तु मे नित्यं सदा पापपरीक्षकाः ॥ ४०.२८ ॥
 चन्द्रभागा महापुण्या नदी गोदावरी शुभा ।
 सरयूः गण्डकी श्रेष्ठा कौशिकी च सरस्वती ॥ ४०.२९ ॥
 पम्पा वेगवती पुण्या श्रेष्ठा विष्णुनदी तथा ।
 एता नद्यो महाभागाः शिवपादार्चने रताः ॥ ४०.३० ॥
 शान्तिं कुर्वन्तु मे नित्यं शिवध्यानैकमानसाः ।
 नैरञ्जना नाम नदी शोणश्चापि महाहृदः ॥ ४०.३१ ॥
 मन्दाकिनी च परमा सदा सन्निहिता शुभा ।
 एताश्चान्या महानद्यो भूमिदिव्यन्तरिक्षगाः ॥ ४०.३२ ॥

रुद्रार्चनपरा नद्यः कुर्वन्तु मम शान्तिकम् ।
 गुह्यानि यानि तीर्थानि आसमुद्रात्सरांसि च ॥ ४०.३३ ॥
 कुर्वन्तु शान्तिकं तानि कीटकाधिष्ठितानि च ।
 (यक्षादिशान्तिः)
 महावैश्रवणो देवो यक्षराजो महार्धिकः ॥ ४०.३४ ॥
 यक्षकोटिपरीवारः यक्षाऽसङ्ख्येय संयुतः ।
 महाविभवसम्पन्नो हरपादार्चने रतः ॥ ४०.३५ ॥
 शान्तिं करोतु मे प्रीतः पद्मपत्रायतेक्षणः ।
 माणिभद्रो महायक्षो मणिरत्नविभूतः ॥ ४०.३६ ॥
 मनोहरेण हारेण कण्ठलग्नेन राजते ।
 शिवध्यानपरो नित्यं शिवपादाब्जपूजकः ॥ ४०.३७ ॥
 शान्तिं करोतु मे नित्यं सर्वरोगनिवारणम् ।
 यक्षिणी यक्षकन्याभिः परिवारितविग्रहा ॥ ४०.३८ ॥
 रुद्रार्चनरता नित्यं करोतु मम शान्तिकम् ।
 सुवीरो नाम यक्षेन्द्रो मणिकुण्डलभूषणः ॥ ४०.३९ ॥
 ललाटहेमपट्टेन शोभनेन विराजितः ।
 बहुयक्षसमाकीर्णो यक्षैर्नमितविग्रहः ॥ ४०.४० ॥
 शिवपूजारतो नित्यं करोतु मम शान्तिकम् ।
 पञ्चगो नाम यक्षेन्द्रः कर्णिकाकटकोज्ज्वलः ॥ ४०.४१ ॥
 मकुटेन विचित्रेण केयूराभ्यां विराजितः ।
 यक्षकन्यासमायुक्तो यक्षकोटिसमन्वितः ॥ ४०.४२ ॥
 हरार्चनरतः श्रीमान् करोतु मम शान्तिकम् ।
 श्रीमान् विभण्डको यक्षो नानारत्नविभूषितः ॥ ४०.४३ ॥
 चारुकुण्डलयुग्मेन कर्णे नित्यं विराजितः ।
 यक्षेन्द्रो यक्षनमितो यक्षसेनापतिर्बुधः ॥ ४०.४४ ॥
 हरपादार्चनरतः करोतु मम शान्तिकम् ।

धृतराष्ट्रो महातेजाः यक्षो यक्षाधिपः प्रभुः ॥ ४०.४५ ॥

दिव्यपट्टांशुकलन्नो मणिकाञ्चनभूषणः ।

शिवप्रसादसमपन्नः करोतु मम शान्तिकम् ॥ ४०.४६ ॥

शिवप्रसादसम्पन्नः करोतु मम शान्तिकम् ।

पूर्णभद्रो महायक्षो सर्वालङ्कारभूषितः ॥ ४०.४७ ॥

रत्नदीप्तेन देहेन पट्टेनातिविराजितः ।

यक्षकोटिसहस्रेण परिवारितविग्रहः ॥ ४०.४८ ॥

रुद्रप्रणामपरमो रुद्रभक्तिसमन्वितः ।

रुद्रार्चनसमायुक्तः करोतु मम शान्तिकम् ॥ ४०.४९ ॥

विरूपाक्षश्च यक्षेन्द्रः श्वेतवासा महाद्युतिः ।

चारुकाञ्चनमालाभिः किङ्किणीरवकाञ्चितः ॥ ४१.१ ॥

विभूषितः सदाकालं वरदानैकतत्परः ।

रुद्रपूजाकरो नित्यं करोतु मम शान्तिकम् ॥ ४१.२ ॥

अन्तरिक्षे च ये यक्षा ये यक्षाः सर्वसंस्थिताः ।

गिरिकन्दरदुर्गेषु ये यक्षा भूतिवासिनः ॥ ४१.३ ॥

पातालवासिनो यक्षा नानारूपायुधोद्यताः ।

शिवभक्ताः सुमनसः शिवपूजासमुत्सुकाः ॥ ४१.४ ॥

शान्तिं कुर्वन्तु मे हृष्टाः शान्ताः शान्तेन तेजसा ।

यक्षिण्यो विविधाकारास्तथा यक्षकुमारकाः ॥ ४१.५ ॥

यक्षकन्या महाभागाः शिवध्यानैकतत्पराः ।

शान्तिं स्वस्त्ययनं क्षेमं बलं कल्याणमेव च ॥ ४१.६ ॥

शान्तिं कुर्वन्तु सर्वे हरपदकमलोदारभावैक भृङ्गा

यक्षास्त्र्यक्षपदाम्बुजार्चनरता नागाः सदा पान्तु माम् ।

सद्योजातप्रियाभिः गिरिवरजनिता पुण्यनद्योऽपि सद्यः

पापं मे प्रविनाशयन्तु सततं शर्वार्चनासूद्यताः ॥ ४०.५० ॥

॥ इति शान्त्यध्यायः ४ ॥

॥ अथ शान्त्यध्यायः ५ ॥

ईश्वर उवाच ।

(पर्वतसागरौशान्तिः)

सिद्धिमाशु प्रयच्छन्तु नित्यमेव समाहिताः ।

पर्वताः सर्वतः सर्वे पर्वत्यश्च महर्धिकाः ॥ ४१.७ ॥

शिवभक्ताः सुमनसः शान्तिं कुर्वन्तु मे सदा ।

समुद्राः सरितः सर्वे सागराश्च महर्धिकाः ॥ ४१.८ ॥

रत्नगर्भाश्च विविधा ये चान्ये सागरा भुवि ।

रुद्रपूजापरा नित्यं कुर्वन्तु मम शान्तिकम् ॥ ४१.९ ॥

(राक्षसशान्तिः)

राक्षसाः सर्वतः सर्वे राक्षसा घोरा रूपिणः ।

राक्षसा ये महावीर्या राक्षसाश्च महाबलाः ॥ ४१.१० ॥

स्थलस्था राक्षसा ये च अन्तरिक्षे च राक्षसाः ।

पाताले राक्षसा ये तु नित्यं रुद्रार्चने रताः ॥ ४१.११ ॥

(प्रेतपिशाचादिशान्तिः)

भैरवं यस्य रूपं तु प्रेतभस्मावगुण्ठितम् ।

अनेकरूपधारिण्यो डाकिन्यश्च महाबलाः ॥ ४१.१२ ॥

अन्तरिक्षगता याश्च डाकिन्यः स्वर्गसंस्थिताः ।

पाताले भूतले याश्च गिरिदुर्गेषु याः स्थिताः ॥ ४१.१३ ॥

रुद्रप्रणामपरमा रुद्रपूजापराः स्थिताः ।

तृतीयं लोचनं खड्गं त्रिशूलं करपल्लवे ॥ ४१.१४ ॥

तेजसा तस्य देवस्य शान्तिं कुर्वन्तु मे सदा ।

सर्वतो भूतरूपाढ्या महाभूता महोज्ज्वलाः ॥ ४१.१५ ॥

सर्वभूतस्थिताः सौम्याः सर्वे भूता मनोजवाः ।

अन्तरिक्षे च ये भूता ये भूता भुवि संस्थिताः ॥ ४१.१६ ॥

पाताले भूतले भूता ये च भूतास्त्रिधामकाः ।

खट्वाङ्गं यस्य विमलं कपालं करपल्लवे ॥ ४१.१७ ॥

तेजसा तस्य देवस्य शान्तिं कुर्वन्तु मे सदा ।
 प्रेताः प्रेतगणाः सर्वे सुप्रीताः सर्वतोमुखम् ॥ ४१.१८ ॥
 अन्तरिक्षे च ये प्रेता ये प्रेता दिवि संस्थिताः ।
 पाताले भूतले चैव ये प्रेताः कामरूपिणः ॥ ४१.१९ ॥
 श्मशानं निलयो यस्य वृषभो यस्य वाहनम् ।
 तेजसा तस्य देवस्य शान्तिं कुर्वन्तु मे सदा ॥ ४१.२० ॥
 ये पिशाचा महावीर्या ये पिशाचा महर्धिकाः ।
 ये पिशाचा भीषणाश्च पिशाचाः कामरूपिणः ॥ ४१.२१ ॥
 नानारूपधराः सर्वे सर्वे सत्त्वगुणोत्तराः ।
 अन्तरिक्षे पिशाचा ये स्वर्गे ये च पिशाचकाः ॥ ४१.२२ ॥
 भूतले ये पिशाचा ये पातालतलवासिनः ।
 चन्द्रार्धं मस्तके यस्य यस्य भस्म विभूषणम् ॥ ४१.२३ ॥
 तेजसा तस्य देवस्य शान्तिं कुर्वन्तु मे सदा ।
 अपस्मारग्रहाः सर्वे सर्वे चापि ज्वरग्रहाः ॥ ४१.२४ ॥
 गर्भबालग्रहा ये तु नानारोगग्रहाश्च ये ।
 अन्तरिक्षे ग्रहा ये च स्वर्गे ये च ग्रहोत्तराः ॥ ४१.२५ ॥
 पाताले भूतले ये च ये ग्रहाः सर्वतो दिशः ।
 कण्ठे यस्य महानीलं भूषणं यस्य पन्नगाः ॥ ४१.२६ ॥
 तेजसा तस्य देवस्य शान्तिं कुर्वन्तु मे सदा ।
 इति देवादयः सर्वे शिवज्ञानविधायिनः ॥ ४१.२७ ॥
 कुर्वन्तु शान्तिं जगतः शिवभक्तेषु सर्वदा ।

--

शिवज्ञानपरो भूत्वा स्तुत्वैवं शिवभक्तकान् ॥ ४१.२८ ॥
 शिवध्यानपरो भूत्वा एतत्स्तोत्रमुदीरयेत् ।
 इत्युक्त्वा देवदेवस्य सन्निधौ नन्दिकेश्वरः ॥ ४१.२९ ॥
 कृताञ्जलिपुटो भूत्वा देवं तुष्टाव हृष्टधीः ।
 नन्दिकेश्वर उवाच ।

--

जयात्मयोगसंस्थाय जय संशुद्धचेतसे ॥ ४१.३० ॥

जयदानेकरूपाय जयेशाय नमोऽस्तु ते

जयोत्तमाय देवाय जयकल्याणरूपिणे ॥ ४१.३१ ॥

जय प्रणष्टमोहाय जयाजय्याय ते नमः ।

जय शर्वाय देवाय सर्वेशाय महात्मने ॥ ४१.३२ ॥

जयलक्ष्मीविधानाय जय कीर्तिविधायिने ।

जय वाक्यविशुद्धाय अतीताय नमो नमः ॥ ४१.३३ ॥

जय विष्णिन्द्रवन्द्याय शिवशान्ताय ते नमः ।

जय विज्ञानशुद्धाय सर्वव्यापिन्नमो नमः ॥ ४१.३४ ॥

जय कान्तार्धदेहाय जय चन्द्रार्धधारिणे ।

जय देवाधिदेवाय जय रुद्राय ते नमः ॥ ४१.३५ ॥

जय त्रिभुवनेशाय जय विख्यातमूर्तये ।

जयाधाराय शर्वाय जगत्कर्त्रे नमो नमः ॥ ४१.३६ ॥

जय निर्मलदेहाय जय सर्वार्थदायिने ।

जय भर्त्रे च हन्त्रे च जय त्रिपुरभेदिने ॥ ४१.३७ ॥

जय मन्मथनाशाय सर्वेशाय नमो नमः ॥

॥ इति शान्त्यध्यायः ५ ॥

॥ अथ शान्त्यध्यायफलकथनम् ॥

स्कन्द उवाच ।

जैगीषव्य महाभाग शिवप्रोक्ताश्च शान्तयः ॥ ४१.३० ॥

सर्वेषां शान्तिकाध्यायान् श्रुत्वा भक्तियुताश्च ये ।

इत्येवं शान्तिकाध्यायं यः पठेच्छृणुयादपि ॥ ४१.३१ ॥

विधूय सर्वपापानि शिवलोके महीयते ।

कन्यार्थी लभते कन्यां जयार्थी जयमाप्नुयात् ॥ ४१.४० ॥

मोक्षार्थी लभते मोक्षं धनार्थी धनमाप्नुयात् ।
 अर्थकामो लभेदर्थं पुत्रकामो बहून् सुतान् ॥ ४१.४१ ॥
 विद्यार्थी लभते विद्यां योगार्थी योगमाप्नुयात् ।
 राज्यार्थी लभते राज्यं ग्रामार्थी ग्राममाप्नुयात् ॥ ४१.४२ ॥
 गर्भिणी लभते पुत्रं कन्या विन्दति सत्पतिम् ।
 यो यान् कामयते कामान् मानवः श्रवणादिह ॥ ४१.४३ ॥
 तत्सर्वं शीघ्रमाप्नोति देवानां च प्रियो भवेत् ।
 श्रुत्वाऽध्यायमिमं पुण्यं सङ्ग्रामं प्रविशेन्नृपः ॥ ४१.४४ ॥
 स निर्जित्याशु शत्रून् वै कल्याणैः परिपूर्यते ।
 अक्षयं मोदते कालमतिरस्कृतशासनः ॥ ४१.४५ ॥
 सर्वव्याधिविनिर्मुक्तः पुत्रपौत्रैः प्रतिष्ठितः ।
 शान्त्यध्यायमिमं पुण्यमुद्दिश्यापि सकृत्पठेत् ॥ ४१.४६ ॥
 तस्य रोगा न बाधन्ते वातपित्तादिसम्भवाः ।
 नाऽकालमरणं तस्य सर्वैश्चापि न दृश्यते ॥ ४१.४७ ॥
 विषं नाक्रमते देहे न जडत्वं न मूकता ।
 नोपसर्गभयं तस्य नचोत्पातभयं तथा ॥ ४१.४८ ॥
 नाभिचारकृतैर्दीर्घैर्लिप्यते स कदाचन ।
 सर्वकामसमृद्धार्थो यः पठेत्तु दिने दिने ॥ ४१.४९ ॥
 नित्यमूर्जितभक्त्या च व्याघातादि विवर्जितः ।
 (नित्यमूर्जितभक्त्या च दुर्गव्याघातवर्जितः ।)
 यत्पुण्यं सर्वतीर्थानां गङ्गादीनां विशेषतः ॥ ४१.५० ॥
 यत्पुण्यं कोटिगुणितं प्राप्नोति श्रवणादिह ।
 दशानां राजसूयानामग्निष्टोमशतस्य च ॥ ४१.५१ ॥
 श्रवणात्फलमाप्नोति कोटिकोटिगुणोत्तरम् ।
 कोटिजन्मसु यत्पुण्यं जनार्दनसुपूजया ॥ ४१.५२ ॥
 तत्पुण्यं कोटिगुणितं प्राप्नोति श्रवणादिह ।
 अवध्यः सर्वभूतानामन्येषां च विशेषतः ॥ ४१.५३ ॥
 जीवेद्वर्षशतं साग्रं सर्वव्याधिविवर्जितः ।

गोघ्नश्चैव कृतघ्नश्च भ्रूणहा गुरुतल्पगः ॥ ४१.५४ ॥

शरणागतघाती च मित्रविश्वासघातकः ।

दुष्टपापसमाचारः मातृहा पितृहा तथा ॥ ४१.५५ ॥

श्रवणादस्य भावेन मुच्यते सर्वपातकैः ।

शान्त्यध्यायमिमं पुण्यं न देयं यस्य कस्यचित् ॥ ४१.५६ ॥

शिवभक्ताय दातव्यं शिवेन कथितं पुरा ।

नित्यमूर्जितभक्तिश्च भक्तिव्याघातवर्जितः ॥ ४१.५७ ॥

सर्वकामसमृद्धार्थो यः पठेत्तु दिने दिने ।

तस्माद् भक्ता पुण्यदोऽयं श्रोतव्यः शिवमिच्छता ॥ ४१.५८ ॥

ईश्वर उवाच ।

शान्त्यध्यायवरान् शिवे हृदि गतान् कुर्वन् स शान्तिं लभेत्

रोगाणामयुतात् तथा नृपभयाद्भूषोऽपि मुक्तो भवेत् ।

चोरारिप्रभवादथोग्रहभवापस्मारदोषाद् ग्रहै-

सद्यो मुच्यत एव शान्तिकजपाद्गतोऽथ मुक्तो भवेत् ॥ ४१.५९ ॥

युक्ता एव भवन्ति शुद्धहृदया मय्येव सक्ताः शिवे

शश्वत्ते भुवनावने द्विजवराःस्वालोकने किम्पुनः ।

व्यक्ताव्यक्तगतीषु तेषु सुलभो मोक्षोऽक्षताङ्गेषु वै

वक्तव्यं किमुमासहाय चरणाम्भोजप्रभावादराः ॥ ४१.६० ॥

॥ इति शान्त्यध्यायफलकथनम् ॥

॥ इति शिवरहस्यान्तर्गते ईश्वरादिप्रोक्तं शान्त्यध्यायः सम्पूर्णः ॥

- ॥ श्रीशिवरहस्यम् । महादेवाख्यः एकादशमांशः । अध्यायः ३७-४२ ॥

- .. shrIshivarahasyam . mahAdevAkhyāH ekAdashamAMshaH . adhyAyaH 37-42..

Notes:

Śiva शिव advises about Śāntyadhyāyaḥ शान्त्यध्यायः that comprises of prayers for granting Śānti शान्ति wrt the several aspects mentioned therein.

The Śloka-s from Chapters 37 to 42 have been combined on this page as Śāntyadhyaḥ 1-5 शान्त्यध्यायः १-५ and Śāntyadhyaḥphalakathanam शान्त्यध्यायफलकथनम् for seamless reading.

Proofread by Ruma Dewan

——
Ishvaradiproktam Shantyadhyayah
pdf was typeset on November 2, 2024
——

Please send corrections to sanskrit@cheerful.com

